

කෘෂිකර්මය

සංස්කෘත ගොවි දිවියක්
නිරසර කෘෂි දර්ශනයක්



ජාතික ජන බලවේගය

සංස්කෘත ගොවි දිවියක්
තිරසර කෘෂි දර්ශනයක්

කෘෂිකර්මය ප්‍රතිපත්තිය
ජාතික ජන බලවේගය





ජලාශ්‍රිත ශිෂ්ටාචාරය පදනම් ව ගොඩනැගුනු අතීත ශ්‍රී ලංකාව ආහාර අතින් ස්වයංපෝෂිතව පෙරදිග ධාන්‍යාගාරය ලෙස ලොව ප්‍රකට වූයේ කෘෂිකර්මාන්තය හේතුකොට ගෙනය. උසස් වාරි තාක්ෂණයත් වැව වටා ගොඩ නැගුනු දිවි පැවත්මත් විශිෂ්ට සංස්කෘතියක් බිහිවීමට ඉවහල් විය නමුත් ශ්‍රී ලංකාවේ වත්මන් කෘෂිකාර්මික ක්ෂේත්‍රය එහි මුඛ්‍ය අරමුණ සාක්ෂාත් කරගැනීමට හා එම කර්මාන්තයේ නියැලෙන ජනතාවගේ ජීවන තත්වය යහපත් මට්ටමකට ගෙන ඒමට අසමත් වී ඇත

ශ්‍රී ලංකාව තවදුරටත් කෘෂිකාර්මික රටක් ලෙස සඳහන් කළ ද රටේ ආහාර අවශ්‍යතාවය ඉටු කර ගැනීම සඳහා වසරකට ඩොලර් බිලියන 1.8ක් එනම් සමස්ත ආනයන වියදමෙන් 10% පමණ වැය වේ. ආනයනය කරනු ලබන ඇතැම් ආහාර වර්ග එළවළු (වාර්ෂික වියදම ඩොලර් මිලියන 368) කිරි ආහාර (වාර්ෂික වියදම ඩොලර් මිලියන 315) වැනි දේශීයව නිපදවාගත හැකි ඒවා වීම කෘෂිකර්මාන්තයේ අකාර්යක්ෂමතාව පෙන්නුම් කරයි.

වසර ගණනාවක සිට දළ දේශීය නිෂ්පාදනයට කෘෂිකර්මාන්තයේ දායකත්වය ඉතා සීග්‍රයෙන් පහළ බසිමින් පවතී. වර්ෂ 1977 දී මෙහි ප්‍රතිශතය 31%ක් වූ අතර 2017 වනවිට එය 7.2%ක් දක්වා පහත වැටී ඇත. වසර 1977දී කෘෂිකර්මාන්තය මගින් සමස්ත අපනයන ආදායමෙන් 74%ක් වූ අතර එය 2017 දී 15%ක් දක්වා පහත වැටී ඇත.

රටේ ශ්‍රම බලකායෙන් 28.4%ක් කෘෂිකාර්මික ක්ෂේත්‍රයේ නියැලී සිටියේදීත් එම සේවා නියුක්තිය මගින් රටේ දළ ජාතික නිෂ්පාදනයට දායක වන්නේ 7%ක් පමණක් වීමෙන් එම ක්ෂේත්‍රයේ ඇති දුර්වල ඵලදායීතාව පෙන්නුම් කරයි. මෙම අඩු ඵලදායීතාව නිසා එම අංශයේ සේවයේ නියුතු ජනතාවගේ ජීවන තත්වය ඉතාමත් පහත් අඩියකට වැටී ඇත. ග්‍රාමීය දරිද්‍රතාවයේ අතිබහුතරය ගොවීන් වීමෙන් එය මනාවට තහවුරු වේ.

අරමුණු

- ගුණාත්මක ආහාර නිෂ්පාදනයක් මගින් සෞඛ්‍ය සම්පන්න ප්‍රජාවක්.
- ආහාර සුරක්ෂිතතාව තහවුරු වූ රටක්
- කෘෂි නිෂ්පාදන සඳහා සාධාරණ මිලක් සහ ස්ථාවර වෙළඳපොලක් මගින් ගොවි ජනතාවට උසස් ජීවන තත්ත්වයක්.
- පාරිභෝගිකයා අතට කෘෂි නිෂ්පාදන ස්ථාවර මිලකට
- කාර්යක්ෂම හා ඵලදායී කෘෂිකර්මාන්තයක් මගින් දළ දේශීය නිෂ්පාදිතයට ඉහළ දායකත්වයක්.
- ජනතාවට වසවිසෙන් තොර ආහාර වේලක්

ප්‍රතිපත්ති රාමුව

කෘෂිකර්මාන්තය සහ පශු සම්පත් ක්ෂේත්‍රයේ තිරසාර සංවර්ධනයක් සඳහා ඉඩම් ජලය සහ පශු සම්පත් ප්‍රශස්ථව සහ පරිසර හිතකාමී ලෙස යොදා ගනිමින් ප්‍රමාණාත්මකවත්, ගුණාත්මකවත් සහ පාරිභෝගිකයන්ට දැරිය හැකි මිලකට දේශීය ආහාර අවශ්‍යතාවය සපුරාලීමත් යැපුම් මට්ටමේ කෘෂිකර්මාන්තයේ යෙදී සිටින ගොවීන් එතුළින් මුදාගෙන අර්ධ වාණිජ සහ පූර්ණ වාණිජ කෘෂි කර්මාන්තයක් බවට පරිවර්තනය කිරීමටත් අවශ්‍ය කෘෂිකාර්මික ප්‍රතිපත්ති රාමුව සඳහා පහත සඳහන් ප්‍රධාන පියවරයන් අනුගමනය කරනු ලැබේ.

ක්‍රියාමාර්ග

- පස් අවුරුදු සංයුක්ත සැලැස්ම ක්‍රියාත්මක කරමින් කෘෂිකාර්මික ක්ෂේත්‍රයේ වෙනසක් (Green Revolution)
- වසරක් ඇතුළත වන්දිකා තාක්ෂණය උපයෝගී කරගනිමින් ශ්‍රී ලංකාවේ සියලු ගොවි බිම් වර්ගීකරණය සහ සිතියම් ගත කිරීම
- එක් එක් කන්නය සඳහා ඒ ඒ ගොවියා වගා කළ යුතු හෝගය, ප්‍රභේදය, භූමි ප්‍රමාණය, පිරිවැය අපේක්ෂිත වෙළඳ මිල ආදිය ඇතුළත් ජාතික ඒකාබද්ධ කෘෂි සැලැස්මක්
- ඒකාබද්ධ කෘෂි සැලැස්මට අනුව කටයුතු කිරීම සහතික කිරීම සඳහා කෘෂිකර්ම දෙපාර්තමේන්තුව, පළාත් කෘෂිකර්ම දෙපාර්තමේන්තුව, වාරිමාර්ග දෙපාර්තමේන්තුව, ඉඩම් සංවර්ධන දෙපාර්තමේන්තුව, ගොවිජන සේවා දෙපාර්තමේන්තුව යන දෙපාර්තමේන්තු ඇතුළත් ඒකාබද්ධ ජාතික නියාමන කමිටුවක්
- ඒකාබද්ධ ජාතික නියාමන කමිටුව, දිස්ත්‍රික් නියාමන කමිටුව, ප්‍රාදේශීය නියාමන කමිටුව, කොට්ඨාශ නියාමන කමිටුව, ගොවි සංවිධාන නියාමන කමිටුව

නිෂ්පාදන පදනම් වූ පොහොර සහනාධාර ක්‍රමයක්

සෑම ගොවිජනසේවා ඒකකයකම රජය හා පෞද්ගලික යන්ත්‍රෝපකරණ හිමිකරුවන් ඒකාබද්ධව යන්ත්‍රෝපකරණ සංවිනයක්.

සියලු කෘෂි යන්ත්‍රෝපකරණ බදුවලින් නිදහස්

- රුපියල් ලක්ෂ 05 ක උපරිමයකට යටත්ව 4% පොළී අනුපාතය යටතේ වසර 05 ක උපරිම කාලයකට යටත්ව කෘෂිකාර්මික ණය හා අනෙකුත් මූල්‍ය සේවාවන් පහසුකම් සැලසීම සඳහා ශ්‍රී ලංකා කෘෂිකාර්මික බැංකුවක්

කෘෂිකර්මය

- පළමුවසර 5 තුළ ඒකාබද්ධ ගොවි බිම් සැකසීම හා අස්වනු නෙලීම සඳහා යන වියදමින් 50% රජය මගින්.
- දේශීය හා විදේශීය ගොවි ශ්‍රම වෙළඳපොළ ඉලක්ක කර ගනිමින් කෘෂි වෘත්තිකයන් 100000 ක් පුහුණු කිරීම සඳහා සිව් අවුරුදු සැලැස්මක්
- සම්බා වී කිලෝ එකක් සඳහා රුපියල් 60 ක හා නාඩු වී සඳහා රු 50 ක සහතික මිලක්.
- අක්කරයක වී බුසල් 120 ඉක්මවන සෑම අවස්ථාවකම වැඩි වූ සෑම වී බුසලක් සඳහාම රු.1000 ක දිරි දීමනාවක්
- පළමු වසර 03 ක කාලය තුළ කෘෂි අපනයන ආදායම 50% කින් ඉහළ දැමීම සඳහා අපනයන කෘෂි නිෂ්පාදන සඳහා අගය එකතු කිරීමේ කර්මාන්ත 50ක්
- පළමු වසර 03 ඇතුළත කුළුබඩු, මල්, බුලත්, විසිතුරු පැලෑටි සහ පළතුරු ආදී නිෂ්පාදන පදනම් වූ කෘෂි අපනයන ගම්මාන 200ක්
- දේශීය හා විදේශීය වෙළඳපොළ ඉලක්ක කර ගනිමින් වසරකට රුපියල් මිලියන 10000 අදායමක් ලබාගැනීමට කාබනික ගොවි නිෂ්පාදන ඒකක 1000
- ගෝලීය වෙළඳපොළ ඉලක්කකර ගත් අගය එකතු කළ කෘෂි අපනයන නිෂ්පාදන අලෙවිකරණයට ප්‍රවර්ධන වැඩපිළිවෙළක්
- කෘෂි ආහාර ආනයන වියදම් 50% කින් පහළ දැමීම සඳහා දේශීයව නිෂ්පාදනය කළ හැකි මස් බිත්තර මාලු පලාවර්ග ධාන්‍ය එළවළු පළතුරු ප්‍රවර්ධන කිරීමේ තුන් අවුරුදු සැලැස්මක්.
- නවීන තාක්ෂණයෙන් යුත් වී මෝල් මිලදී ගැනීම සඳහා සුලු හා මධ්‍ය ප්‍රමාණ වී මෝල් හිමියන්ට සහන පොළී මත බැංකු ණය.
- ආරක්ෂිත ගෘහ තුළ බෝග වගාව දිරිමත් කිරීම සඳහා පොළී රහිත ණය යොජනා ක්‍රම.
- කෘෂි පර්යේෂණ මධ්‍යස්ථාන සඳහා වාර්ෂික කාර්ය සාධන ඉලක්ක

- තෙත් කලාපය ආශ්‍රිතව කාබනික හා ඖෂධීය සහල් නිෂ්පාදනය සඳහා අක්කර 20000ක්
- තෙත් කලාපය ආශ්‍රිතව ඖෂධීය පැලෑටි වගා කිරීම සඳහා අක්කර 3000ක්
- විධිමත් හා ඵලදායී කෘෂි පර්යේෂණ සඳහා විශ්වවිද්‍යාල, කෘෂි විද්‍යා ආයතන, කෘෂි යන්ත්‍රෝපකරණ, පර්යේෂණ ආයතන හා කෘෂි පර්යේෂණ මධ්‍යස්ථාන ඒකාබද්ධ කල ජාතික සැලැස්මක්
- ගොවි සංවිධාන නීතිමය ඒකක ලෙස පිළිගැනීම සඳහා විශේෂ පාර්ලිමේන්තු පනතක්
- කෘෂිකාර්මික ජාන සම්පත් සඳහා පේටන්ට් බලපත්‍ර ලබාගැනීම විධිමත් කරන වැඩපිළිවෙලක්
- නව කෘෂි ආර්ථික මධ්‍යස්ථාන 15 ක්
- ගොවීන් සඳහා කාලගුණ අනාවැකි දක්වන ජංගම යෙදුම් මෘදුකාංගයක්

බීජ හා රෝපන ද්‍රව්‍ය

- වසර 5ක් ඇතුළත දේශීය බීජ අවශ්‍යතාවයෙන් 20% රජයේ බීජ ගොවිපල තුළින්ද 40% තෝරාගත් බීජ ගොවි ගම්මාන තුළින්ද, ඉතිරි 40% දේශීය පෞද්ගලික බීජ නිෂ්පාදකයින් මගින්ද ලබා ගැනීම සඳහා රජයේ බීජ ගොවිපල හා ගොවි ගම්මාන නවීකරණය කොට පුළුල් කිරීම
- ගොවියාට පහසු මිලට ගුණාත්මක බීජ අවශ්‍ය මොහොතට ලබා ගැනීමට විධිමත් අලෙවි ඒකක
- දේශීය හා විදේශීය වෙළඳපොළ ඉලක්ක කර ගනිමින් දෙමුහුම් බීජ නිෂ්පාදනය සඳහා රාජ්‍ය හා පෞද්ගලික අංශය ඒක්බද්ධ වූ බීජ පර්යේෂණාගාරයක් හා ප්‍රජා පාලක ගොවි නිෂ්පාදන ඒකක
- පාරම්පරික බීජ සංරක්ෂණ මධ්‍යස්ථාන පද්ධතියක්.

පාංශු සංරක්ෂණය

- අධික රසායනික පොහොර භාවිතය හා වැරදි යෙදවුම් නිසා විනාශ වී ගිය කෘෂිකාර්මික පස නැවත සජීවී සාරවත් පසක් බවට පත් කිරීමට කෘෂි දේශගුණික කලාපවල සියලු ගොවිබිම් පාංශු පරීක්ෂණයට ලක් කිරීම සඳහා විශේෂ ඒකකයක් සහ එම පරීක්ෂණ ප්‍රතිඵල පදනම්ව යෙදිය යුතු කාබනික හා රසායනික පොහොර අනුපාතය නිර්දේශ කිරීම
- සෑම පළාත්පාලන ඒකකයකටම කොමිපෝස්ට් පොහොර නිෂ්පාදන ඒකකයක්
- පාංශු සංරක්ෂණ පනත සංශෝධනය කිරීම හා නීති සහ රෙගුලාසි සකස් කිරීම මගින් ජාතික පාංශු සංරක්ෂණ සැලැස්මක්
- කෘෂිකර්ම උපදේශක නිලධාරීන්ට පාංශු සංරක්ෂණ අධීක්ෂණය සඳහා බලය පැවරෙන නීති රීති.
- ඒ ඒ කෘෂිකර්ම කළාප වලට විශේෂ පාංශු සංරක්ෂණ සැලැස්මක්.
- එප්පාවල පොස්පේට් නිධිය භාවිතයෙන් ඉහල ද්‍රාව්‍යතාවයකින් යුත් පොහොර නිෂ්පාදනගාරයක්

පැළෑටි සංරක්ෂණය

- යහපත් කෘෂිකාර්මික පිළිවෙත් (GAP) හා ඒකාබද්ධ පළිබෝධ පාලන ක්‍රම (IPM) ප්‍රචලිත කිරීම සඳහා ජාතික ප්‍රඥප්තියක්.
- යහපත් කෘෂිකාර්මික පිළිවෙත් (GAP) හා ඒකාබද්ධ පළිබෝධ පාලන ක්‍රම (IPM) ප්‍රචලිත කිරීම සඳහා ජාතික ප්‍රඥප්තියක්.
- තාක්ෂණික නිර්දේශ මත පමණක් පළිබෝධනාශක විකිණීම හා භාවිතය පිළිබඳ නීති
- අලෙවියට පවතින ආහාර ද්‍රව්‍යවල රසායනික අවශේෂ

මැන බැලීම (MRL) හා නුසුදුසු තොග ඉවත් කිරීමේ බලය ප්‍රාදේශීය සෞඛ්‍ය බලධාරීන්ට.

- රිලව්, මොණරුන්, උෟරන් වැනි පළිබෝධකයින් පාලනය කිරීම සඳහා කෙටිකාලීන හා දිගුකාලීන සැලසුම්
- එම පළිබෝධකයන්ගේ ධාරක ප්‍රදේශ සංරක්ෂණය කර ආහාර හා ජලය සුලබ කිරීම සඳහා සැලැස්මක්

කෘෂි ව්‍යාප්ති සේවාව

- කෘෂි ව්‍යාප්ති සේවාව විධිමත්ව ස්ථාපිත කිරීම සඳහා කෘෂිකර්ම ඩිප්ලෝමාධාරීන් සහ කෘෂිකර්ම උපාධිධාරීන් 2000ක්.
- ගොවි නිෂ්පාදන ඒකකයක් හා ගොවි කණ්ඩායම් ව්‍යාප්තිකාරකයින්ද සඳහා කාර්ය සාධන ඉලක්ක.
- කෘෂි ව්‍යාප්තිකාරකයින්ගේ වෘත්තීය නිපුණතාවය වැඩි කිරීම සඳහා වාර්ෂිකව ධාරිතා සංවර්ධන පුහුණුවක්.

ජල කළමනාකරණය

- කන්න දෙකට අවශ්‍ය ජලය ප්‍රමාණවත් ලෙස සැපයීම සඳහා මෙතෙක් ප්‍රතිසංස්කරණය නොවූ මහා වාරිමාර්ග පද්ධතිය කඩිනමින් පිළිසකර කිරීම
- අංශක 60ට වඩා වැඩි බෑවුම් සහ හඳුනාගත් පරිසර සංවේදී ප්‍රදේශ තවදුරටත් ජනාකීර්ණ වීම වලක්වා රක්ෂිත වනාන්තර බවට
- වසර 03ක් තුළ එල්ලංගා පද්ධතීන් හා කුඩා වැව් දසදහසක් ප්‍රතිසංස්කරණයට
- වසර 05ක් තුළ එළවළු හා පළතුරු බෝග වගා බිම්වලින් 90%ක්වත් ක්ෂුද්‍ර ජල සම්පාදන පද්ධති මගින් ආවරණය කිරීම
- සියලුම ජලපෝෂක ප්‍රදේශ සංරක්ෂණය කිරීම
- භූගත ජලපරිභෝජනය විධිමත් කිරීම හා භූගත ජල මට්ටම ප්‍රතිපෝෂණය කිරීමට විද්‍යානුකූල වැඩපිළිවෙලක්

කෘෂිකාර්මික ඉඩම්

- බහුජාතික සමාගම්වෙත ලබා දී ඇති කෘෂිකාර්මික ඉඩම් නැවත පවරාගෙන ගොවිජනතාව අතට
- භූමියෙහි හිමිකාරිත්වය වෙනස් නොකොට නවීන තාක්ෂණය හා යන්ත්‍ර උපයෝගී කර ගැනීම පහසු කිරීම සඳහා ඒකාබද්ධ ගොවි බිම් ඇතිකිරීම
- ඒකාබද්ධ ගොවිබිම් ආසන්නයේ රජයේ වියදමින් තට්ටු නිවාස
- 11% වන කෘෂිවගාව බිම් ප්‍රමාණය තවදුරටත් අඩු වීම වළක්වාලමින් ස්ථාවරව පවත්වාගෙන යාම

පශු සම්පත් සංවර්ධන ප්‍රතිපත්තිය.

පශු සම්පත් ක්ෂේත්‍රය ලංකාවේ කෘෂි ආර්ථිකයේ ඉතා වැදගත් අංශයකි. කෘෂි හෝග සහ පශු සම්පත් අතර දැඩි සහසම්බන්ධතාවයක් පවතින අතර මෙම සහසම්බන්ධතාවය මනා ලෙස පවත්වා යෑම තුළින් කෘෂි හෝග වගාව සහ පශු සම්පත් ක්ෂේත්‍රයේ ඵලදායීතාවය දියුණු කර ගත හැකිවනවා පමණක් නොව දළ දේශීය ආදායමට ලබා දෙන දායකත්වය ඉහළ නංවා ගත හැක. ශ්‍රී ලංකාවේ ඒක පුද්ගල ආදායම ක්‍රමයෙන් වැඩිවෙමින් පවතින අතර එයට සමගාමීව ඒක පුද්ගල සත්ව නිෂ්පාදන පරිභෝජනය ද ඉහළ යමින් පවතී. පශු සම්පත් ක්ෂේත්‍රයේ උන්නතිය රැකගනිමින් ජනතාවට අවශ්‍ය සත්ව නිෂ්පාදන ගුණාත්මක සහ ප්‍රමාණාත්මක සැපයීම සඳහා ක්‍රියාත්මක කිරීමට බලාපොරොත්තුවන සත්ව පාලන ප්‍රතිපත්ති මාලාව මේ සමග ඉදිරිපත් කරමු.

සත්ව අභිජනනය

ලංකාවේ පවතින දේශගුණික හා අනෙකුත් පාරිසරික සාධක, පශු සම්පත් සඳහා යොදා ගත හැකි අනෙකුත් භෞතික සම්පත්, සත්ව ආහාර සඳහා යොදාගත හැකි අමුද්‍රව්‍යවල ගුණාත්මක හා ප්‍රමාණාත්මකභාවය යනාදිය සැලකිල්ලට ගත් විට ශ්‍රී ලංකාවට වඩාත් යෝග්‍ය වන්නේ ඉහළ නිෂ්පාදන ධාරිතාවයක් ඇති ප්‍රවේණිකව දියුණු කල උසස් ආරයේ සතුන් නොවේ. ඒ සඳහා ඉතාම සුදුසු

වන්නේ අහිතකර පාරිසරික තත්ත්ව වලට හොඳින් ඔරොත්තු දෙනනා වූ දේශීය සතුන් පාදක කොට ගත් අහිජනන ප්‍රතිපත්තියක් මත දියුණු කර ගත් දෙමුහුම් සත්ව විශේෂ ප්‍රචලිත කිරීමයි.

- ජාතික සත්ව අහිජනන කමිටුව (NABCO) යළි ප්‍රතිස්ථාපනය කිරීම.
- රජය සතුව ඇති සත්ව අහිජනන ගොවිපල අහිජනන සතුන් ගොවීන්ට ලබා දෙන මධ්‍යස්ථාන බවට.
- සත්ව අහිජනන ක්ෂේත්‍රයේ ආයෝජන සඳහා පෞද්ගලික අංශය දිරි ගැන්වීම්
- ලංකාවට උචිත නවීන සත්ව අහිජනන ක්‍රමවේදයන් ප්‍රචලිත කිරීම
- අහිජනන ගොවිපලවල් හා උසස් තත්වයේ මවිපිය සතුන් පවත්වාගෙන යෑම සඳහා පෞද්ගලික අංශයේ දායකත්වය

සත්ව පෝෂණය

- කෘෂිකර්ම දෙපාර්තමේන්තුව හා එක්ව දේශීය සත්ව ආහාර සඳහා අවශ්‍ය බඩඉරිඟු සෝයා බෝංචි අවශ්‍යතාව වසර දෙකක් තුළ සියයට සියයක් ම දේශීයව නිපදවීම
- සත්ව ආහාර සඳහා යොදාගත හැකි කෘෂි අතුරු එළ වඩාත් ක්‍රමවත්ව හා එලදායී ලෙස යොදා ගැනීම දිරිමත් කිරීම
- සත්ව ආහාර සංසදක හා ඛනිජ මිශ්‍රණ ආනයනය සීමා කොට ඒවා දේශීයව නිෂ්පාදනය දිරිගැන්වීම සඳහා නිෂ්පාදන කර්මාන්ත සඳහා තාක්ෂණික සහය සහ බදු සහන
- උසස් තත්වයේ ගවයන්ගේ ආහාර අවශ්‍යතාවය සඳහා පිදුරු, තෘණ වර්ග හා සයිලේජ් නිෂ්පාදනය දිරිගැන්වීම සඳහා තාක්ෂණික සහය හා ණය පහසුකම්.
- අතිරික්ත සත්ත්ව ආහාර ද්‍රව්‍ය තබා ගැනීම සඳහා නව තාක්ෂණ විධි
- වසර තුනක් තුළ වියළි කලාපයේ වැඩිදියුණු කරන ලද තණබිම් 15 ක් ගොවි ජනතාවට.

සත්ව සෞඛ්‍යය

කලාපයේ අනෙකුත් රටවල් හා සසඳන විට භෞමික පිහිටීම කරුණකොට ගෙන ශ්‍රී ලංකාව තුළ නිරෝගී සත්ත්ව ගහණයක් සිටියි. එසේ වුවද නව රෝග ශ්‍රී ලංකාව තුළට පැමිණීමේ අවධානම බැහැර කළ යුතු නොවේ.

- ප්‍රදේශවලට අදාළ සුවිශේෂී තාක්ෂණික සේවාවන් ලබා දීම සඳහා හා වසංගත තත්ත්වයන්ට මුහුණ දීම සඳහා පශු විමර්ශන මධ්‍යස්ථාන විසිපහක් සංවර්ධනය
- පශුවෛද්‍ය සේවය හා ව්‍යාප්ති සේවය කාර්යක්ෂමතාව ඉහළ නැංවීම සඳහා නවීන තාක්ෂණය
- ඖෂධ එන්නත් ජෛවවිද්‍යාත්මක ද්‍රව්‍ය දේශීය නිෂ්පාදනය සඳහා වැඩපිළිවෙළක්.
- සතුන්ගෙන් මිනිසුන්ට වැලඳිය හැකි රෝග වලින් තොර සත්ව ගහණයක් සඳහා නිර්දේශිත ක්‍රමවේදයක්
- ගුවන් තොටුපල සහ වරාය ආශ්‍රිතව ඇති සත්ව නිරෝධායන සඳහා නවීන තාක්ෂණික පහසුකම් ලබා දීම

සත්ව නිෂ්පාදන අලවිය.

- ගොවියා විසින් නිෂ්පාදනය කරනු ලබන කිරි සියළුම ප්‍රමාණය මිල දී ගැනීමට හා ශීත කිරීමට අවශ්‍ය පහසුකම් ශ්‍රී ලංකාව පුරාම ස්ථාපිත කරනු ඇත
- කිරි සඳහා ගුණාත්මකභාවය පදනම් වූ මිල ක්‍රමයක් ස්ථාපිත කරනු ඇත. එක් එක් කිරි නිෂ්පාදකයා සපයන කිරිවල ගුණාත්මය මත ඔහුට රු. 80 දක්වා මිලකට කිරි අලෙවි කිරීමට අවස්ථාව
- කිරි එකතු කිරීම උදේ වරුවේ සහ සවස් වරුවේ සිදු කිරීමට ක්‍රමවත් වැඩපිළිවෙළක්
- කිරිපිටි ආනයනය නියාමනයකට යටත් කිරීම සිදු කරන අතර රටට අවශ්‍ය කිරිපිටි උපරිම ලෙස දේශීයව නිෂ්පාදනය කරනු ලබන කිරි වලින් නිෂ්පාදනය

- නැගෙනහිර පළාත හා පොලොන්නරු ප්‍රදේශය ආශ්‍රිතව පිටිකිරි කර්මාන්තශාලාවක්
- මහා පරිමාණ සත්ව ගොවිපල සඳහා ආකර්ෂණීය බදු සහන, තාක්ෂණික දැනුම සහ ණය පහසුකම්
- ගොවියා ආරක්ෂා කර ගැනීම සඳහා කිරි, බිත්තර හා මස් සඳහා මිල නියාමනය කිරීමේ ක්‍රමවේදයක්
- කිරි මස් බිත්තර වැනි සත්ව නිෂ්පාදන සඳහා අගය එකතු කිරීමේ කර්මාන්තය සඳහා අවශ්‍ය තාක්ෂණය සහනදායී ණය සහ වෙළෙඳපොළ සකසා දීම.
- අපනයන වෙළෙඳ පොළ ඉලක්ක කර ගත් සත්ව නිෂ්පාදන සඳහා දීර්ඝකාලීන බදු සහන හා මූල්‍ය පහසුකම්
- කිරි ගොවීන්, කුකුල් ගොවීන් සහ අනිකුත් සත්ව පාලන ගොවීන් ඒකරාශී කිරීමට මෙන්ම ඔවුන්ට නව තාක්ෂණය හා ප්‍රාග්ධන පහසුකම් ලබා දීම සඳහා ගොවි සමිති / නිෂ්පාදන ඒකක ඇති කිරීම

පශු උපදේශන සේවාව.

දියුණු තාක්ෂණය පශු ගොවියා අතට පත් වීම මන්දගාමීව සිදුවන අතර සමහර විට එය කිසිසේත්ම සිදු නොවේ. මෙය මගහරවා ගැනීමට ඇති එකම ක්‍රමය දැනට පවතින පශු ව්‍යාප්ති සේවාව මීට වඩා කාර්යක්ෂම හා වෘත්තීය මට්ටමක සේවාවක් බවට පත් කිරීමයි. මේ සඳහා අවශ්‍ය ශ්‍රම බලකාය නොඅඩුව ලබා දීමට ක්‍රියා කරනු ලබන අතර ඔවුන් සඳහා අවශ්‍ය පුහුණුව, තාක්ෂණය හා අනෙකුත් භෞතික සම්පත් නොමදව ලබා දීමට ක්‍රියා කරනු ඇත. ඉහත සඳහන් කළ මූලික අංශවලට අමතරව පහත සඳහන් අංශ කෙරෙහිද අවධානය යොමු කරනු ලැබේ.

- පශු වෛද්‍යවරුන් හා සත්ව නිෂ්පාදන සහකරුවන් හා ව්‍යාප්ත නිලධාරීන් දහසක් වසර තුනක් තුළ දී සේවයට.
- සුළු පරිමාණයේ සහ නිදැලි ක්‍රමයට සත්ව පාලනයේ යෙදෙන ගොවියාට අවශ්‍ය සියලු පහසුකම් බාධාවකින් තොරව ලබා

දීමට කටයුතු කරන අතර මධ්‍යම හා මහා පරිමානයේ ගොවීන් තව තවත් දිරිමත් කිරීම සඳහා අවශ්‍ය පියවර

- පශු සම්පත් කේෂේත්‍රයේ සංවර්ධනයට වක්‍ර ලෙස බලපාන නමුත් ඉතා අත්‍යාවශ්‍ය ආයතන වන්නා වූ වනජීවී/වාරිමාර්ග/ගොවිජන සේවා/පරිසර/ධීවර/කෘෂිකර්ම/පළාත් පාලන යනාදී රාජ්‍ය ආයතන ඒකාබද්ධ ව්‍යුහයක්
- සත්ව සුභසාධනය උපරිම මට්ටමින් පවත්වාගෙන යාමට අවශ්‍ය වන නීති රීති සම්පාදනයට පියවර

ධීවර හා ජලජ සම්පත් කර්මාන්තය

මානව සම්පතෙහි නිර්මාණාත්මක ධාරිතාව හා වර්ධනය රටක් වශයෙන් සංවර්ධනය වීම සඳහා අත්‍යාවශ්‍ය වේ. ඒ සඳහා අවශ්‍ය මොළයේ ක්‍රියාකාරීත්වයට ඉවහල් වන අත්‍යාවශ්‍ය ඇමයිනෝ අම්ල ලබාගත හැකි පහසුම මූලාශ්‍රය සත්ව ප්‍රෝටීන වේ. මෙරට සත්ව ප්‍රෝටීන අවශ්‍යතාවයෙන් 54%ක් ලබා දෙනු ලබන මත්ස්‍ය හා මත්ස්‍ය ආශ්‍රිත නිෂ්පාදන කර්මාන්තය ආහාර සුරක්ෂිතතාව, පෝෂණය හා ආර්ථික සංවර්ධනය යන කරුණු ත්‍රිත්වය කෙරෙහිම තදින් බලපායි.

ශ්‍රී ලංකාවේ ධීවර සම්පත් පදනම වර්ග කිලෝ මීටර් 517,500ක අනන්‍ය ආර්ථික කලාපයකින් යුක්තය. එමෙන්ම, වර්ග කිලෝ මීටර් 21,500ක දේශීය ජල තීරයකින්ද, වර්ග කිලෝ මීටර් 1,580ක කලපු හා ගං මෝයවල්වලින්ද, වර්ග කිලෝ මීටර් 5,200ක මිනිසා විසින් සාදන ලද ජලාශවලින්ද සමන්විත වේ. බොකු, කලපු, ජලාශ සහ වෙරළබඩ මෙන්ම ජලාශ ආශ්‍රිතව පිහිටා ඇති ඉඩම්ද ජලජීවී වගා සංවර්ධනය සඳහා සම්පත් පදනමක් නිර්මාණය කරයි. වර්තමානයේ මෙරට කරදිය, කිවුල් දිය හා මිරිදිය මත්ස්‍ය නිෂ්පාදනය පිළිවෙළින් මෙට්‍රික් ටොන් 267,980ක්, 177,950ක් හා 66,910ක් වේ. මෙරට ස්වභාවික ජලජ සම්පතට සාපේක්ෂව මෙම නිෂ්පාදනය පහළ අගයකි. ලංකාවේ ඒක පුද්ගල මත්ස්‍ය පරිභෝජනය වාර්ෂිකව

කි.ග්‍රෑ. 22ක් - 24ක් අතර අගයක් ගනී. ලෝක සෞඛ්‍ය සංවිධානයේ නිර්දේශ අනුව පුද්ගලයෙකු දෛනිකව පරිභෝජනය කළ යුතු අවම ප්‍රෝටීන ප්‍රමාණය ග්‍රෑම් 65ක් වත් විය යුතුය. එහෙත් මෙරට එම ප්‍රමාණය ග්‍රෑම් 38 - 45ත් පමණ ප්‍රමාණයක ඉතා පහළ අගයක් ගනී.

ධීවර හා ජලජීවී වගා ක්ෂේත්‍රය විසින් දළ දේශීය නිෂ්පාදිතයට ආසන්න වශයෙන් 1.4%ක දායකත්වයක් ලබා දෙයි. මෙමගින් පුද්ගලයන් 575,000කට (රටේ ශ්‍රම බලකායෙන් 3.7%) පමණ සෘජු හා වක්‍ර රැකියා අවස්ථා සපයනු ලැබේ. ඇ.ඩො.මි. 1,300කට වැඩි අගය එකතු කිරීමක් සහිත වර්තමාන (2017) වාර්ෂික මත්ස්‍ය නිෂ්පාදනය ටොන් 530,000කට අධික වේ. රටේ සමස්ත මත්ස්‍ය පරිභෝජන අවශ්‍යතාවයෙන් 65%ක් වර්තමානයේදී සපුරාලනු ලබන්නේ දේශීය මත්ස්‍ය සැපයුමෙන් වන අතර ඉතිරිය ආනයනය කරනු ලබන මසුන්ගෙන් සපයා ගනු ලැබේ.

ශ්‍රී ලංකාවේ ධීවර ක්ෂේත්‍රය මුහුණ දෙන ගැටලු අතර පහත සඳහන් කරුණු ප්‍රධාන වේ.

- සම්පත් අධික ලෙස නෙළා ගැනීම (Over Exploitation) තිරසර ලෙස කළමනාකරණය නොකිරීම හේතුවෙන් මත්ස්‍ය සම්පත ශීඝ්‍රයෙන් ක්ෂය වීම (Resource Depletion) සාගර දූෂණය පාලනය නොකිරීම
- පසු අස්වනු නාස්තිය (40% ඉක්මවයි)
- පර්යේෂණ හා සංවර්ධන ක්ෂේත්‍රයේ ගැටලු/දුර්වලතා
- ධීවර යටිතල පහසුකම් නොදියුණු මට්ටමේ පැවතීම
- ධීවර නොවන සාගර සම්පත් සම්බන්ධයෙන් වන අඩු අවධානය
- විදෙස් ධීවරයින් නීති විරෝධීව මෙරට මුහුදු සීමා උල්ලංඝනය හා සම්පත් විනාශ කිරීම
- ජලජ පරිසරය ශීඝ්‍රයෙන් දූෂණය වීම-ජලාශවලට කාබනික ද්‍රව්‍ය, රොන්මඩ, ලවණ එක්වීම, පොලිතින් කෘෂි හා වෙනත් රසායන ද්‍රව්‍ය ජලයට එකතුවීම, අකාබනික දේ ජලයට

එකතුවීම, නොගැඹුරු ජලයේ අභිතකර ක්‍රියාකාරකම් හා ශබ්ද දූෂණය, ස්වභාවික විපත්

- ජලජ ජීව සම්පත් කර්මාන්තය පිළිබඳ ඇති නිෂේධනීය ආකල්ප හා මෙම කර්මාන්තයේ සංවර්ධනයට අභිතකර අන්දමින් බලපාන ආගමික හා සංස්කෘතික විශ්වාසයන්
- මෙරට නිෂ්පාදනය කෙරෙන ඇතැම් උසස් තත්වයේ ආහාරමය හා විසිතුරු මසුන් සමස්ත වර්ෂය පුරාම අඛණ්ඩ සැපයුමකින් වෙළඳපොළ වෙත ලබාදීමට හැකියාවක් නොමැති වීම

අරමුණු

- ඒක පුද්ගල මත්ස්‍ය පරිභෝජනය ඉහළ නැංවීම තුළින් සෞඛ්‍ය සම්පන්න හා ඉහළ ඵලදායීතාවයකින් යුත් මානව සම්පතක් නිර්මාණය කිරීම
- සමුද්‍රීය ධීවර නිෂ්පාදනය, ජල ජීවී වගා සහ මිරිදිය ධීවර නිෂ්පාදනය ඉහළ නැංවීම
- ධීවර ආශ්‍රිත නිෂ්පාදනවල අපනයන ආදායම් ඉහළ නැංවීම තුළින් ජාතික ආර්ථිකයට සැලකිය යුතු දායකත්වයක් ලබාදීම
- ධීවර ප්‍රජාවගේ හා ඒ හා සම්බන්ධ සියලු පාර්ශ්වකරුවන්ගේ සමාජ - ආර්ථික ක්‍රියාකාරකම් වැඩිදියුණු කිරීම
- නවීන තොරතුරු තාක්ෂණය භාවිතා කරමින් ධීවර සම්පත තිරසර ලෙස කළමනාකරණය හා සංවර්ධනය කිරීම
- උගත උපයෝජනයට ලක්ව ඇති සාගර සම්පත් ගවේෂණය හා ආර්ථික සංවර්ධනය සඳහා උපරිම ඵලදායීතාවකින් යොදා ගැනීම

ක්‍රියාකාරකම්

නිෂ්පාදනය ඉහළ නැංවීම

- අක් වෙරළ හා ගැඹුරු මුහුදේ මත්ස්‍ය සම්පත් නෙළා ගැනීමට උසස් තාක්ෂණයෙන් යුත් යාත්‍රා යෙදවීම
- නව මත්ස්‍ය බිම් හඳුනා ගැනීම හා සලකුණු කිරීම
- මිරිදිය, කිවුල්දිය හා මුහුදු ජලජීවී වගා ප්‍රවර්ධනය
 - ජලජීවී වගාව කෘෂිකර්මාන්තය හා ඒකාබද්ධ ප්‍රමුඛ කර්මාන්තයක් ලෙස හඳුනාගෙන වැඩිදියුණු කිරීම
 - වසර 05ක කාලයක් තුළ මිරිදිය ජලජීවී වගාව උපරිම ධාරිතාව තෙක් ඉහළ නැංවීම
 - කිවුල්දිය ජලජීවී වගාව සඳහා කළපු හා මෝය ආශ්‍රිත ප්‍රදේශ ප්‍රශස්තව යොදා ගැනීම
 - ජල ජීව වගාවට සුදුසු වගාබිම් හඳුනාගෙන ඒවාට උචිත ජලජ ජීවීන් වගා කිරීම (උපරිම උදම් කලාපය - ඉස්සන් වේක්කයන්, අන්තර් උදම් කලාපය - මුහුදු කුඩැල්ලන්, අන්තර් උදම් කලාපයට පහත ප්‍රදේශ - බෙල්ලන්, කොස්සන්, මොදා)
- වගා පාදක ධීවර කර්මාන්තය සංවර්ධනය කිරීම
 - උසස් තාක්ෂණයෙන් යුත් මත්ස්‍ය අභිජනන මධ්‍යස්ථාන ඉදිකිරීම
 - ප්‍රජාපාදක ජලජීවී වගා සංවර්ධනය සඳහා කුඩු තුළ මත්ස්‍ය ඇඟිල්ලන් නිෂ්පාදන වැනි නවීන ක්‍රම භාවිත කරමින් ඇසින්තන්-ඇඟිල්ලන් ඇතිකිරීමේ ව්‍යාපෘති ආරම්භ කිරීම
 - අභිජනනාගාර තුළ ඉහළ වටිනාකමක් සහිත මත්ස්‍ය ඇඟිල්ලන් නිෂ්පාදනය (මුහුදු කුඩැල්ලන්, මඩ කකුළුවන්, මොදා, කරදඬු අඬු ඉස්සා වැනි)

කිරසර ධීවර කළමනාකරණය හා සංවර්ධනය

- ධීවර නිෂ්පාදනය හා රැකියා නියුක්තිය පදනම්ව කළමනාකරණ කලාප හඳුන්වාදීම
- විද්‍යාත්මක දත්ත මත පදනම්ව මත්ස්‍ය සම්පත නෙළා ගැනීමේ කන්න ක්‍රමයක් හඳුන්වාදීම
- ශ්‍රී ලාංකේය මුහුදු සීමාව තුළ සාගර සම්පත් ප්‍රශස්තව කළමනාකරණය කිරීම
- ධීවර ප්‍රජා කමිටු ක්‍රමයක් හඳුන්වා දී කළමනාකරණය සඳහා ප්‍රජා දායකත්වය ලබා ගැනීම
- ආහාර පිණිස මත්ස්‍ය ආනයනය මෙරට සාගර කලාපය තුළ නොමැති මසුන් වර්ග හා සංචාරක කර්මාන්තය වැනි අත්‍යවශ්‍ය ක්ෂේත්‍ර සඳහා පමණක් සීමා කිරීම
- ඉන්දීය මුහුදු සීමා උල්ලංඝනය හා සාගර සම්පත් විනාශ කිරීම ශක්තිමත් රාජ්‍යතාන්ත්‍රික මැදිහත්වීමක් තුළින් ප්‍රශස්තව කළමනාකරණය කිරීම
- ජලජ පරිසරය දූෂණය වීම වැළැක්වීම හා සංරක්ෂණය පසු අස්වනු හානිය අවම කිරීම
- යාත්‍රා මෙහෙයුම්, මසුන් ගබඩා කිරීම, වෙන්දේසි කිරීම, පිරි සැකසුම් කිරීම, ප්‍රවාහනය හා අලෙවිය යන කාර්යයන් සඳහා අවශ්‍ය යටිතල පහසුකම් සංවර්ධනය මධ්‍යගත හා ඒකාබද්ධ සැලසුම්කරණ ක්‍රමවේදය භාවිත කරමින් ප්‍රධාන සැලසුමකට අනුව සිදුකිරීම
- උසස් තාක්ෂණයෙන් යුත් ධීවර වරාය ඇතුළු යටිතල පහසුකම් සංවර්ධනය
- මසුන් ගොඩබෑන ප්‍රධාන ස්ථානවල ප්‍රමාණවත් තරම් ශීතාගාර ඉදිකිරීම
- සෑම ප්‍රධාන ධීවර වරායක් ආශ්‍රිතවම මත්ස්‍ය පසු අස්වනු සැකසුම් කර්මාන්ත පිහිටුවීම

- ශීතන පහසුකම් සහිත ප්‍රවාහන ජාලයක් ඇති කිරීම
- මාර්ගස්ථ ප්‍රවාහනය වෙනුවට ශීතන පහසුකම් සහිත වඩා කාර්යක්ෂම දුම්රිය හා මුහුදු ප්‍රවාහනය හඳුන්වා දීම
- උසස් මට්ටමේ අයිස් නිෂ්පාදන යන්ත්‍රාගාර ඉදිකිරීම හා දැරිය හැකි මිලකට අයිස් අලෙවි කිරීමේ වැඩසටහන් ක්‍රියාත්මක කිරීම

මත්ස්‍ය නිෂ්පාදන සඳහා අගය එකතු කිරීම

- උසස් තාක්ෂණයෙන් යුත් යාත්‍රා මිලදී ගැනීමට ධීවරයන්ට අවශ්‍ය මූල්‍ය පහසුකම් ලබාදීම
- යාත්‍රා තුළම ප්‍රාථමික මට්ටමේ පිරිසැකසුම් කාර්යයන් ප්‍රවර්ධනය
- මසුන් ඇල්ලීම, මෙහෙයුම් කටයුතු, ගබඩා කිරීම, ප්‍රවාහනය වැනි අගය දාමයේ හඳුනාගත් තීරණාත්මක අවස්ථාවලට අදාළ පුහුණුව, සංවර්ධනය හා තාක්ෂණික සහාය ලබාදීම
- තත්වයෙන් උසස් පසු අස්වනු නිෂ්පාදන සඳහා අවශ්‍ය දැනුම, කුසලතා (පුහුණුව තුළින්) හා තාක්ෂණය ලබාදීම
- ශ්‍රම සුක්ෂම මෙහෙයුම් කටයුතු (Manual Handling) වෙනුවට තාක්ෂණය ආදේශ කිරීම

ධීවර ප්‍රජාවගේ ජීවන තත්වය ඉහළ නැංවීම

- ධීවර ප්‍රජාව ඇතුළු නිෂ්පාදන කර්මාන්තයන්ට දායක වන ප්‍රජාව සඳහා ශක්තිමත් සමාජ ආරක්ෂණ ක්‍රමයක් හඳුන්වා දීම
- ධීවර ගම්මාන ආශ්‍රිතව වෛද්‍ය මධ්‍යස්ථාන, සායන, පූර්ව ළමාවිය සංවර්ධන මධ්‍යස්ථාන වැනි කායික හා මානසික සෞඛ්‍ය යහපැවැත්මට අවශ්‍ය පහසුකම් සැලසීම

- විදුලිය, ජලය, මාර්ග, පොදු විනෝදාත්මක කටයුතු වැනි යටිතල පහසුකම් ලබාදීම
- සෑම ධීවර පවුලක් සඳහාම පහසුකම් සහිත ධීවර නිවාස ලබාදීම
- අතිරේක ආදායම් උත්පාදන අවස්ථා ලෙස සෘජු ධීවර නොවන ආර්ථික ක්‍රියාකාරකම් සඳහා අවස්ථා සැලසීම
රැකියා අවස්ථා ඉහළ නැංවීම
- ප්‍රාථමික නිෂ්පාදනය වෙනුවට අගය එකතු කළ නිෂ්පාදන වැඩි දියුණු කිරීම
- ධීවර කර්මාන්තය සමාජයේ ගෞරවාන්විත රැකියාවක් ලෙස ප්‍රවර්ධනය කිරීම
- ධීවර කර්මිකයින්ට නිරන්තරයෙන්ම නව දැනුම හා පුහුණුව ලබාදීම

විදේශ විනිමය ඉහළ නැංවීම

- අගය එකතු කළ ධීවර නිෂ්පාදන අපනයනය දිරිගැන්වීම
- මසුන් ආනයන පිරි සැකසුම් කර ප්‍රති-අපනයන කර්මාන්තයට සීමා කිරීම මගින් වෙළඳ ශේෂයේ වාසිය ඉහළ නැංවීම
- ප්‍රාථමික නිෂ්පාදන වෙනුවට අගය එකතු කළ නිෂ්පාදන අපනයනය
- ධීවර කර්මාන්තය ආශ්‍රිත විදේශ ශ්‍රම වෙළඳපොළ සඳහා පුහුණු ශ්‍රමය අපනයනය
- ආනයන ආදේශක හඳුන්වාදීම තුළ ආනයනය අඩු කිරීම හා එමගින් වෙළඳ වාසියක් ලබා ගැනීම
- උෟන උපයෝජිත හෝ භාවිතයට නොගන්නා සාගර සම්පත් ප්‍රයෝජනයට ගැනීම

- සාගර සම්පත ප්‍රවාහන මාධ්‍යයක් ලෙස සංවර්ධනය කිරීම
- සංචාරක කර්මාන්තය හා විනෝදාස්වාදය සඳහා සාගරය හා ජලජ පරිසරය යොදා ගැනීම
- විකල්ප හා පුනර්ජනනීය බලශක්ති ප්‍රභවයක් (රළ, මුහුදු සුළඟ වැනි) වශයෙන් සංවර්ධනය කිරීම
- සමාජ හා සංස්කෘතික කාර්යයන් උදෙසා සාගර සම්පත යොදා ගැනීම
- මුහුදු පත්ල ගවේෂණය හා දුර්ලභ, ඉහළ වටිනාකමක් සහිත ඛනිජ සම්පත් ලබා ගැනීම
- සාගර සම්පත් සංවර්ධනය හා ප්‍රවර්ධනය සඳහා ජෛව තාක්ෂණය භාවිත කිරීම

කෘෂිකර්මය, ධීවර හා පශු සම්පත් ප්‍රතිපත්ති සම්පාදන කමිටුව

රුහුණ විශ්වවිද්‍යාලයේ කෘෂි ආර්ථික විද්‍යා අධ්‍යයන අංශයේ අංශ ප්‍රධානි
මහාචාර්ය එල්.එම්. අබේවික්‍රම මහතා

කෘෂිකර්ම, පශුසම්පත්, ඉඩම් හා වාරිමාර්ග අමාත්‍යාංශයේ හිටපු ලේකම්
තිස්ස වර්ණසූරිය මහතා

සත්ව නිෂ්පාදන හා සෞඛ්‍ය දෙපාර්තමේන්තුවේ හිටපු අධ්‍යක්ෂ ජෙනරාල්
පශු වෛද්‍ය කුමාර ද සිල්වා මහතා

බතලගොඩ වී පර්යේෂණ ආයතනයේ හිටපු අධ්‍යක්ෂ
ආචාර්ය සුමිත් අබේසිරිවර්ධන මහතා

කෘෂිකර්ම දෙපාර්තමේන්තුවේ හිටපු අධ්‍යක්ෂ ජෙනරාල්
කමල් මාන්කෝට්ටේ මහතා

රුහුණ විශ්වවිද්‍යාලයේ කෘෂි විද්‍යාපීඨයේ
හිටපු මහාචාර්ය අශෝක ගුණවර්ධන මහතා

බතලගොඩ වී පර්යේෂණ ආයතනයේ හිටපු අධ්‍යක්ෂක
ආචාර්ය එම්.පී. ධනපාල මහතා

පොල් සංවර්ධන මණ්ඩලයේ හිටපු සභාපති
ආචාර්ය පරාක්‍රම වෛද්‍යනාථ මහතා

සමස්ත ලංකා ගොවිජන සම්මේලනයේ සභාපති හිටපු පාර්ලිමේන්තු මන්ත්‍රී
නාමල් කරුණාරත්න මහතා

සමස්ත ලංකා ගොවිජන සම්මේලනයේ ලේකම්
ටී.බී. සරත් මහතා

ජලජීවී සංවර්ධන අධිකාරියේ හිටපු ජලජීවී වගා ව්‍යාප්ති නිලධාරී
ජේමසිරි ජාසිංආරච්චි මහතා

කෘෂිකර්ම දෙපාර්තමේන්තුවේ ශ්‍රව්‍ය දෘශ්‍ය ඒකකයේ හිටපු අධ්‍යක්ෂ
ආර්.ඩී. සිරිපාල මහතා

පශු වෛද්‍ය පුබුදු සමරවීර මහතා

OPEX AGRI පෞද්ගලික සමාගමේ නියෝජ්‍ය සාමාන්‍යාධිකාරී
හේමජීව ගෝඨාභය මහතා

කුඩා තේ වතු සංවර්ධන අධිකාරියේ හිටපු සභාපති
කමල් ඔබේසේකර

අපි;

දේශීය ආහාර සුරක්ෂිතතාව ජනිත කෙරෙන
ගොවි දිවියේ ආරථිකය නංවා
ජාතික ආරථිකය ද නංවන,
වගා සැලසුම් - ස්ථාවර මිල
නවීන කෘෂි ද්‍රව්‍ය මගින්
කෘෂි අපනයනය ද ජයගත්
තිරසර කර්මාන්තයක් බවට
ලක් කෘෂි ක්ෂේත්‍රය පත් කරමු.